

## دفاعِ حدیث اور اہلِ حدیث

قرآن مجید اگرچہ ایک واضح اور کھلی ہوئی کتاب ہے، اس میں کسی قسم کا غموض و انہما نہیں ہے۔ لیکن اس میں اسلام کی تعلیمات کی پوری تفصیل اور تمام جزئیات کا احاطہ نہیں ہو سکتا تھا۔ اس لئے بہت سے احکام مجمل یا کلیات کی شکل میں ہیں۔ جن کی وضاحت و تشریح اور کلیات سے جزئیات کی تصریح رسول اللہ ﷺ نے اپنے قول و عمل سے فرمائی۔ آپ کا کام محض کلامِ الہی کو لوگوں تک پہنچانا نہیں تھا بلکہ اس کی تبیین و تشریح بھی آپ کے منصب میں شامل تھی۔ اللہ تعالیٰ نے اسی کی وضاحت اس طرح فرمائی ہے:

”اور ہم نے آپ کی طرف ذکر (قرآن مجید) اتارا تاکہ آپ لوگوں کے سامنے اسے کھول کر بیان کریں تاکہ وہ اس میں غور و فکر کریں۔“ (النحل: ۴۴)

## حدیثِ نبوی قرآن مجید کی تفصیل و تشریح ہے

علامہ سید سلیمان ندوی مرحوم لکھتے ہیں:

”علوم القرآن اگر اسلامی علوم میں دل کی حیثیت رکھتا ہے تو علم حدیث شہِ رگ کی۔ یہ شہِ رگ اسلامی علوم کے تمام اعضاء و جوارح تک خون پہنچا کر ہر آن اُن کے لئے تازہ زندگی کا سامان پہنچاتا رہتا ہے۔ آیات کا شان نزول اور ان کی تفسیر، احکام القرآن کی تشریح و تبیین، اجمال کی تفصیل، عموم کی تخصیص، مبہم کی تعیین، سب علم حدیث کے ذریعہ معلوم ہوتی ہیں۔ اسی طرح حال قرآن محمد رسول اللہ ﷺ کی سیرت طیبہ و اخلاق و عادات مبارکہ، آپ کے اقوال و افعال اور آپ کے سنن و مستحبات اور احکام و ارشادات سب اسی علم حدیث کے ذریعہ ہم تک پہنچتے ہیں۔ اسی طرح خود اسلام کی تاریخ، صحابہ کرام رضی اللہ عنہم کے احوال اور ان کے اعمال و اقوال اور اجتہادات و مستحبات کا خزانہ بھی اسی کے ذریعہ ہم تک پہنچا ہے۔ اس بنا پر اگر یہ کہا جائے تو صحیح ہے کہ اسلام کے عملی پیکر کا صحیح مرقع اسی علم کی بدولت مسلمانوں میں ہمیشہ کے لئے موجود و قائم ہے۔ اور ان شاء اللہ اقیامت رہے گا۔“ (مقدمہ تدوین حدیث از مناظر احسن گیلانی)

مولانا شاہ معین الدین احمد ندوی لکھتے ہیں:

”حضرت ﷺ کی بعثت، اسلام کا ظہور، اس کی تبلیغ، اس راہ کی صعوبتیں، غزوات اسلام کا غلبہ و اقتدار، حکومتِ الہیہ کا قیام، اس کا نظام، رسول اللہ ﷺ کی حیات طیبہ، آپ کی سیرت معلوم کرنے کا ذریعہ صرف حدیث ہے۔ اگر اسی کو نظر انداز کر دیا جائے تو اسلام کی بہت سی تعلیمات اور

تاریخِ اسلام کے بہت سے گوشے مخفی رہ جائیں گے۔ اس لئے احادیثِ نبوی اسلام اور اسلامی تاریخ کا بڑا قیمتی سرمایہ ہیں اور اسی پر ان کی عمارت قائم ہے۔“ (تذکرۃ الحمد شین: ج ۱ ص ۷)

## فتنہ انکار حدیث کے متعلق پیش گوئی اور اسکی مختصر تاریخ

آنحضرت ﷺ نے پیش گوئی فرمائی تھی کہ ایک وقت آئے گا کہ میری حدیث کا انکار کر دیا جائے گا اور صرف قرآن مجید ہی کو تسلیم کیا جائے گا۔ حدیثِ نبوی ہے:

”میں تم میں سے کسی کو ایسا کرتے نہ پاؤں، (یعنی ایسا نہ ہو) کہ وہ اپنی مسہری (یا آرام کرسی) پر ٹیک لگائے بیٹھا ہو اور جب اس کے سامنے میرے احکامات سے کسی بات کا امر یا کسی چیز کی ممانعت آئے تو وہ کہنے لگے کہ میں کچھ نہیں جانتا ہم تو جو قرآن مجید میں پائیں گے، اسی کو مانیں گے۔“ (مشکوٰۃ المصابیح: ص ۲۹)

منکرین حدیث کے جو گروہ پیدا ہوئے، ان کی ایک فہرست شیخ الحدیث مولانا محمد اسماعیل سلفی مرحوم نے مرتب کی ہے۔ مولانا سلفی مرحوم لکھتے ہیں:

”خوارج نے ۲۰۰ھ میں ان احادیث کا انکار کیا جو اہل بیت کے فضائل میں تھیں اور ان کے بعد شیعہ حضرات نے ان احادیث کا انکار کیا، جو صحابہ کرام کے فضائل میں تھیں۔ اور معتزلہ اور جہمیہ فرقوں نے احادیثِ صفاتِ الہی کا انکار کیا۔ ۲۲۱ھ میں قاضی عیسیٰ بن ابان اور ان کے تبعین اور ان کے ساتھ متاخرین فقہا قاضی ابوزید بوسی وغیرہ نے ان احادیث کا انکار کر دیا جو غیر فقیہ صحابہ کرام سے مروی ہیں۔ ۴۰۰ھ کے بعد معتزلہ اور متکلمین نے اصول، فروع دونوں میں خبر واحد سے اختلاف کیا۔

۱۳۰۰ھ کے قریب قریب مولوی چراغ علی اور سرسید احمد خاں نے احادیث کو تاریخ کا ذخیرہ قرار دیا۔ اور اپنا یہ اصول بنایا کہ جو حدیث نیچر کے موافق ہوگی، وہ قابل قبول ہے اور جو نیچر کے موافق نہیں، وہ قابل قبول نہیں..... ۱۳۰۰ھ کے بعد ایک ایسا گروہ آیا جس نے احادیث کا بالکل انکار کر دیا۔ اس گروہ میں مولوی عبداللہ چکڑالوی، مستزی محمد رمضان گوجرانوالہ، مولوی حسرت علی لاہوری اور مولوی رفیع الدین ملتانی شامل تھے..... ان کے بعد ۱۴۰۰ھ میں ایک گروہ اور نمودار ہوا جنہوں نے قرآن و حدیث اور پورے دین اسلام کو ایک کھیل قرار دیا۔ اور ایک سیاسی نظریہ قائم کیا کہ اس میں رد و بدل کیا جا سکتا ہے۔ اس گروہ میں مولوی احمد الدین امرتسری اور مسٹر غلام احمد پرویز شامل تھے..... ان کے ساتھ کچھ حضرات ایسے بھی سامنے آئے جنہیں منکرین حدیث کے گروہ میں شامل نہیں کیا جا سکتا۔ لیکن ان کے اندازِ فکر سے حدیث کا استحقاق اور استحقاق معلوم ہوتا ہے اور طریقہ گفتگو سے انکار حدیث کے چور دروازے کھل سکتے ہیں۔ اس گروہ میں مولانا شبلی مرحوم، مولانا حمید الدین فراہی، مولانا ابوالاعلیٰ مودودی، مولانا امین احسن اصلاحی، اور عام فرزند ان ندوہ باشتنائے حضرت سید سلمان ندوی رحمہ اللہ شامل ہیں۔“ (حجیت حدیث: ص ۱۱۳)

## تدوین حدیث

منکرین حدیث کی طرف سے ایک اعتراض یہ بھی ہے کہ حدیث کی تدوین زمانہ نبوی سے ۱۵۰ سال بعد ہوئی؛ اب یہ کیسے تسلیم کر لیا جائے کہ یہ احادیث صحیح ہیں؟ اس بارے میں علامہ سید سلیمان ندوی اپنے ایک مکتوب میں لکھتے ہیں:

”مسلمانوں کے اس فقرے کے معنی کہ حدیث کی تدوین ہجرت کے ۱۵۰ برس بعد ہوئی، یہ ہے کہ یہ تصنیف اور کتابت کی حیثیت میں، ورنہ محض تحریر و کتابت کی حیثیت سے زمانہ نبوی ہی میں اس کی جمع و تحریر کا آغاز ہو چکا تھا۔“ (مکتوباتِ سلیمانی: ص ۱۲۲)

مولانا محمد اسحاق سندیلوی مرحوم لکھتے ہیں:

”تحقیق یہ ہے کہ تدوین حدیث کا کام نبی اکرم ﷺ کے زمانہ سے شروع ہو چکا تھا۔ خلفائے راشدین کے دور میں بھی یہ سلسلہ جاری رہا۔ اور کوئی زمانہ بھی ایسا نہیں گزرا جس میں یہ سلسلہ کلیتاً منقطع ہو گیا ہو۔“ (ماہنامہ الفرقان، لکھنؤ: ذی قعدہ ۵ ۱۳۷۵ھ، ص ۳۷)

اب یہاں سوال یہ پیدا ہوتا ہے کہ تدوین حدیث کے سلسلہ میں حضرت عمر بن عبدالعزیزؓ نے جو خدمات سرانجام دیں، اس کی حقیقت کیا ہے، اس بارے میں مولانا عبدالسلام ندوی لکھتے ہیں کہ ”صحابہ کرامؓ ہی کے زمانہ میں فن حدیث مدون ہو چکا تھا اور حضرت عمر بن عبدالعزیزؓ نے انہی اجزائے پریشان کو ایک مجموعے کی صورت میں جمع کروایا۔“ (اسوۃ صحابہ: ج ۲ ص ۳۱۰)

## دفاعِ حدیث کے سلسلہ میں علمائے اہلحدیث کی خدمات

برصغیر پاک و ہند میں جب انکارِ حدیث کا فتنہ رونما ہوا تو علمائے اہلحدیث نے اس کی طرف خاص توجہ کی اور حدیثِ نبوی ﷺ پر اٹھائے گئے اعتراضات کا نوٹس لیا اور ان کے ٹھوس اور مدلل جوابات دیئے۔ منکرین حدیث سے تحریری و تقریری مناظرے بھی کئے اور ان کی طرف سے لکھی گئی کتابوں کے جوابات بھی لکھے۔ اس سلسلہ میں جن علمائے اہلحدیث نے قابلِ قدر خدمات سرانجام دیں، ان میں مولانا ابوالوفاء ثناء اللہ امرتسری، مولانا حافظ محمد ابراہیم میرسیالکوٹی، مولانا ابوالقاسم سیف بنارسی، مولانا حافظ عبد اللہ محمد رتو پڑی، مولانا عبداللہ ثنائی امرتسری، مولانا محمد جونا گڑھی، مولانا ابوبکیٰ امام خان نوشہروی، مولانا ابوالمحمود ہدایت اللہ سوہدروی، مولانا حافظ محمد محدث گوندلوی، مولانا محمد اسماعیل سلفی، مولانا عبدالمجید سوہدروی، مولانا محمد عطاء اللہ حنیف، مولانا محمد حنیف ندوی، مولانا محمد داود راز دہلوی، مولانا محمد علی جانابا، مولانا حکیم محمد صادق سیالکوٹی، مولانا عبدالصمد حسین آبادی، مولانا حافظ محمد اسحاق، مولانا محمد اسحاق بھٹی، مولانا صفی الرحمن مبارکپوری، مولانا عبدالرحمن کیلانی، حافظ صلاح الدین یوسف اور مولانا ارشاد الحق اثری خاص طور پر قابلِ ذکر ہیں۔ ان حضرات نے منکرین حدیث کی طرف سے کئے گئے اعتراضات کے ٹھوس

جوابت دیئے۔ اس کی شہادت جماعتی اخبارات و رسائل یعنی اہلحدیث امرتسر، تنظیم اہلحدیث روڑ، اخبارِ محمدی دہلی، ماہنامہ 'محمدت' دہلی، 'اہلحدیث گزٹ' دہلی، 'مسلمان' سوہدرہ، 'الاعتصام' لاہور، 'اہلحدیث' لاہور، 'ترجمان الحدیث' لاہور، فیصل آباد، 'الاسلام' لاہور، ماہنامہ 'محمدت' لاہور، اور 'صحیفہ اہلحدیث' کراچی سے مل سکتی ہے۔ ذیل میں اہل حدیث علما کی اس ضمن میں تحریری خدمات کی ایک مختصر فہرست پیش کی جاتی ہے، جس میں زمانی ترتیب ملحوظ رکھی گئی ہے:

**مولانا عبدالستار عمر پوری** [م ۱۳۳۳ھ بمطابق ۱۹۱۶ء]

**اثبات المنہج**: اس کتاب میں منکرین حدیث کے اعتراضات کا جائزہ لیا گیا ہے۔

**مولانا عبدالرحمن محدث مبارکپوری** [م ۱۳۵۳ھ بمطابق ۱۹۳۵ء]

① **اعلام اہل الزمن من تبصرہ آثار السنن (اردو)**: مولوی ظہیر احسن شوق نبوی کی کتاب آثار السنن کے جواب میں ہے۔ مولوی ظہیر احسن نے حدیث کے سلسلہ میں بے شمار غلطیاں کیں، ان کی نشاندہی کی گئی ہے۔

② **ابکار السنن فی تنقید آثار السنن (عربی)**: ظہیر احسن کی کتاب آثار السنن کی تردید میں ہے۔

**مولانا ابوالقاسم سیف بناری** [م ۱۳۶۹ھ]

مولوی محمد کریم لکھنوی ایک غالی بریلوی تھے اور صرف نام کے مولوی تھے۔ زیادہ پڑھے لکھے نہیں تھے۔ انہوں نے امام محمد بن اسلمیل بخاری کی کتاب جامع صحیح بخاری پر بے جا قسم کے اعتراضات کئے اور اس میں کئی ایک کتابیں اور اشتہارات شائع کئے۔ مولانا شمس الحق عظیم آبادی صاحب عون المعبود کی تحریک پر ان کے تلیذ خاص مولانا ابوالقاسم سیف بناری نے مولوی عمر کریم لکھنوی کی تمام کتابوں اور اشتہارات کا جواب دیا۔ جن کی تفصیل یہ ہے:

① **حل مشکلات بخاری مسمیٰ بہ الکوتر الجاری فی جواب الجرح علی**

**البخاری**: یہ کتاب چار جلدوں میں ہے، تین جلدیں شائع ہوئیں چوتھی جلد شائع نہیں ہو سکی۔ چوتھی جلد کا قلمی نسخہ مولانا بدیع الدین شاہ راشدی کے کتب خانہ میں محفوظ ہے۔

② **الامر المبرم للابطال الکلام المحکم**: یہ کتاب ڈاکٹر عمر کریم کے جامع صحیح بخاری پر

۱۷۵ اعتراضات کا جواب ہے۔

③ **ماء حمیم للمولوی عمر کریم**: ڈاکٹر عمر کریم کے ۱۲ سوالات کا جواب

④ **صراط مستقیم لہدایۃ عمر کریم**: مولوی عمر کریم کے اشتہار نمبر ۲ کا جواب

⑤ **الریح العقیم لعمر کریم**: صحیح بخاری پر ۱۵۹ اعتراضات کا جواب

⑥ الخزي العظيم للمولوي عمر كريم: مولوی عمر کریم کے اشتہار نمبر ۴ کا جواب

⑦ دفع بهتان العظي:

⑧ العرجون القديم في إفساء هفوات عمر كريم: مولوی عم کریم کے اشتہار نمبر ۳ کا جواب

⑨ الجرح على ابي حنيفة

⑩ السير الحثيث في براءة اهل الحديث

مولانا حافظ محمد ابراہیم میرسیالکوٹی

**مناظرہ:** مولانا میرسیالکوٹی اور عبد اللہ چکڑالوی (منکر حدیث) کے مابین ایک مناظرہ بعنوان 'اطيعوا الله واطيعوا الرسول' ہوا تھا۔ مولانا سیالکوٹی کا دعویٰ یہ تھا کہ 'الرسول' سے مراد حضرت محمد رسول اللہ ﷺ ہیں اور چکڑالوی کا دعویٰ تھا کہ 'الرسول' سے مراد قرآن مجید ہے۔ یہ مناظرہ کتابی صورت میں 'مناظرہ' کے نام سے طبع ہوا۔

مولانا ابو الوفاء ثناء اللہ امرتسری

مولانا ثناء اللہ امرتسری نے منکرین حدیث کے ساتھ تحریری، تقریری مناظرے بھی کئے اور ان کی کتابوں کے جوابات بھی لکھے، جن کی تفصیل یہ ہے:

① دلیل الفرقان بجواب اہل القرآن: چکڑالوی کے رسالہ برہان القرآن علی صلوة القرآن کا جواب

② حدیث نبوی اور تقلید شخصی: منکرین حدیث کے اعتراضات کا جواب

③ برہان القرآن: مولانا ثناء اللہ امرتسری اور منکر حدیث مولوی احمد الدین امرتسری کے مابین مناظرہ کی روداد، مناظرہ کا موضوع حجیت حدیث تھا۔

④ حجیت حدیث اور اتباع رسول: اس مناظرہ کی روداد جو مولانا امرتسری اور مولوی احمد الدین کے مابین اطاعت رسول کے عنوان سے ہوا تھا۔

⑤ خاکسار تحریک اور اس کا بانی: علامہ عنایت اللہ خاں مشرقی حدیث رسول کو حجیت شرعیہ نہیں مانتے تھے، اس رسالہ میں علامہ مشرقی کے انکار حدیث کی حقیقت واضح کر کے اس کا جواب دیا گیا ہے۔

⑥ دفاع عن الحدیث: یہ رسالہ محمد اسلم جیراج پوری کے مضمون 'انکار حدیث' کے جواب میں لکھا گیا۔

⑦ برہان الحدیث باحسن الحدیث: یہ کتاب اس مناظرہ کی روداد ہے جو مولانا ثناء اللہ امرتسری اور مولوی احمد الدین امرتسری (منکر حدیث) کے مابین 'حجیت حدیث' کے موضوع پر ہوا تھا۔

⑧ تصدیق الحدیث (۳ جلد): یہ تینوں کتابیں (۶ تا ۸) مولوی اسلم جیراج پوری، مولوی احمد الدین امرتسری اور مولوی عبد اللہ چکڑالوی کی تحریروں کے جواب میں لکھی گئیں۔

9 **بیان الحق بجواب بلاغ الحق:** پنڈت محبت الحق کی کتاب 'بلاغ الحق' جس میں احادیثِ رسول کو ناقابلِ عمل بنایا گیا ہے، کے جواب میں ہے۔

10 **خطاب بہ مودودی:** اس رسالہ میں مولانا مودودی کے نظریہ حدیث کو واضح کر کے اس کا جواب دیا گیا ہے۔

11 **صلوٰۃ المؤمنین بجواب رسالہ صلوٰۃ المرسلین:** منکرین حدیث کے رسالہ 'صلوٰۃ المرسلین' کی تردید میں

مولانا حافظ عبداللہ محدث روپڑی [م ۱۹۶۳ء]

**مودودیت اور احادیثِ نبویہ:** یہ کتاب مولانا مودودی کے نظریہ حدیث سے متعلق ہے۔ مولانا مودودی نے حدیث کے بارے میں جو شبہات ظاہر کئے تھے، ان کا جواب دیا گیا ہے۔

مولانا حافظ محمد محدث گوندلوی [م ۱۳۰۵ھ بمطابق ۱۹۸۵ء]

1 **تقدیر المسائل:** اس کتاب میں مولانا مودودی کے نظریہ حدیث کو واضح کیا گیا ہے اور حدیث کے بارے میں ان کے جو شبہات تھے، اس کی توضیح و تشریح کر کے ان کا جواب دیا گیا ہے۔

2 **دوام حدیث:** منکر حدیث مسٹر غلام احمد پرویز کی کتاب 'مقام حدیث' کے جواب میں لکھی گئی۔ یہ مکمل کتاب ماہنامہ ترجمان الحدیث لاہور میں اگست ۶۹ تا اگست ۷۳ء کے شماروں میں شائع ہو چکی ہے۔

مولانا ندیر احمد رحمانی [ولادت ۱۳۲۳ھ بمطابق ۱۹۰۶ء..... م ۱۳۸۵ھ بمطابق ۱۹۵۶ء]

**جواب تقدیر:** مولوی عبدالرشید نعمانی کے مضمون 'تبصرہ' کا جواب جو انہوں نے مولانا ابوالقاسم بنارسی کے ایک مضمون 'جامع صحیح البخاری' اور 'مختصر حدیث' میں شائع ہوا تھا، کے جواب میں 'تبصرہ' کے نام سے لکھا تھا۔

مولانا عبدالصمد حسین آبادی اعظمی [ولادت ۱۳۲۲ھ]

1 **تائید حدیث بجواب تقدیر حدیث** 2 **شرف حدیث** 3 **شان حدیث**

یہ تینوں کتابیں مولوی محمد اسلم جیران پوری (منکر حدیث) کے ان مقالات کے جواب میں ہیں جو انہوں نے 'طلوع اسلام' دہلی میں شائع کئے۔

مولانا محمد سلیمان مسوی [م ۱۹۵۹ء]

**تحقیق مسئلہ دجال:** انہوں نے تحقیق مسئلہ دجال کے نام سے ایک کتاب لکھی جس میں مولانا مودودی کے اس مضمون جو ترجمان القرآن مجریہ رمضان و شوال ۱۳۶۳ھ شائع ہوا تھا کہ 'کانا دجال وغیرہ افسانے ہیں، اس کی کوئی حقیقت نہیں..... کی وضاحت کی گئی ہے۔

## مولانا محمد حنیف ندوی

### مطالعہ حدیث

## مولانا محمد اسماعیل سلطانی

مولانا محمد اسماعیل سلطانی نے جو کتابیں حدیث کی حمایت اور مدافعت میں لکھیں، ان کی تفصیل یہ ہے:

① **امام بخاری کا مسلک:** اس کتاب کے شروع میں مسلکِ اہل حدیث پر روشنی ڈالی ہے۔ بعد میں علمائے دیوبند کا اضطراب، فقہ الحدیث اور فقہ الرائے، الرذالی الجیمیہ اور خبر واحد کی توضیح و تشریح کرتے ہوئے ہر ایک پر محاکمہ کیا گیا ہے۔

② **واقعہ اُفک:** مشہور منکر حدیث تمنا عمادی کے مضمون 'واقعہ اُفک عائشہ' کے جواب میں ہے جس میں عمادی صاحب نے یہ لکھا تھا کہ واقعہ اُفک عائشہ کی حدیث موضوع اور عجیبی سازش کی پیداوار ہے۔

③ **سنت قرآن کے آئینہ میں:** یہ رسالہ فتنہ انکار حدیث کی تردید میں ہے۔ اس میں مولانا سلطانی مرحوم نے ایک نئے انداز میں حجیت حدیث پر بحث کی ہے۔

④ **مقام حدیث، قرآن کی روشنی میں:** اس کتاب میں حدیث کے مرتبہ و مقام کو واضح کیا ہے۔

⑤ **حدیث کی تشریحی اہمیت:** اس کتاب میں قرآن مجید سے ثابت کیا گیا ہے کہ جس طرح قرآن مجید کو ماننا اور اس کے احکام پر عمل کرنا فرض ہے، اسی طرح صحیح احادیث پر عمل کرنا بھی فرض ہے۔ جیسے قرآن مجید کا منکر کافر ہے اسی طرح احادیث کا منکر بھی کافر ہو جاتا ہے۔

⑥ **حجیت حدیث آنحضرت ﷺ کی سیرت کی روشنی میں:** اس کتاب میں آیات قرآنیہ سے آنحضرت ﷺ کی زندگی کے چند پہلوؤں کو واضح کیا گیا ہے اور یہ ثابت کیا گیا ہے کہ جس شخص کی سیرت اس طرح روشن ہو اور اس کی بات کو تسلیم نہ کیا جائے تو پھر وہ کیسے مسلمان رہ سکتا ہے؟

⑦ **جماعت اسلامی کا نظریہ حدیث:** یہ کتاب مولانا مودودی کی کتاب 'تقیہات' و 'مسلک اعتدال' اور مولانا امین احسن اصلاحی کے ایک مضمون 'بلسلسلہ حجیت حدیث کے جواب میں ہے۔

## مولانا عبدالقیوم ندوی

**فہم حدیث:** مطالعہ حدیث اور فہم حدیث دونوں کتابیں حجیت حدیث کے موضوع پر لا جواب ہیں۔

## مولانا سید ابوبکر غزنوی

**کتابت حدیث:** منکرین حدیث کا یہ اعتراض کہ حدیث کی تدوین ۲۵۸ سال بعد ہوئی، اس لئے قابل حجت نہیں۔ اس کا جواب دیا گیا اور دلائل سے ثابت کیا ہے کہ حدیث کی کتابت عہد نبوی ﷺ میں

شروع ہوئی تھی۔

## مولانا محمد داود راز دہلوی

① مسک اہل حدیث: مولانا مودودی کے نظریہ حدیث کی وضاحت اور مسلک اہل حدیث کی توضیح و تشریح کی ہے۔

② تحریک جماعت اسلامی کا پس منظر: مولانا مودودی کے نظریہ حدیث کو واضح کیا گیا ہے۔

## مولانا عبدالرءوف رحمانی جھنڈا نگری

نصرة الباری فی بیان صحیح البخاری: اس کتاب میں امام بخاری اور ان کی کتاب 'صحیح بخاری' کی عظمت و جلالت اور اسکے خصائص پر سیر حاصل بحث کرتے ہوئے منکرین حدیث کا جواب دیا گیا ہے۔

## مولانا عبدالرحمن کیلانی

آئینہ پرویزیت: چھ حصوں پر مشتمل پرویزیت کے جواب پر مشتمل ایک انسائیکلو پیڈیا ہے، جس کے آخر میں پرویزیوں سے متعدد سوالات کئے گئے ہیں، جن کے جوابات آج تک نہیں دیے گئے۔

## مولانا محمد صادق سیالکوٹی

② اعجاز حدیث

① ضرب حدیث

## مولانا صفی الرحمن مبارکپوری

انکار حدیث، حق یا باطل؟: نظریہ انکار حدیث کا پوسٹ مارٹم قرآن اور عمومی عقل سے کیا گیا ہے۔

انکار حدیث کیوں؟: اس رسالہ میں منکرین حدیث کے حدیث پر اعتراضات کا جواب دیا گیا ہے۔

## مولانا محمد رئیس ندوی

اللحات الی مانی انوار الباری من الظلمات (۴ جلد): مولوی احمد رضا بجنوری نے مولانا سید محمد انور شاہ کشمیری کے درس بخاری کو مرتب کر کے 'انوار الباری' کے نام سے شائع کیا اور اس کے مقدمہ میں محدثین کرام کی خدمات اور حدیث پر تنقید کی۔ یہ کتاب انہی تنقیدات کا جواب ہے۔ یہ کتاب مکتبہ سلفیہ بنارس نے شائع کی اور اس کتاب کی فوٹو پاکستان میں مولانا عبدالشکور اثری، سائنگلہ ہل نے شائع کی۔

## مولانا عبدالحمید المنظر

بنا مذہب فکر: اس رسالہ میں مولانا مودودی کے مضمون 'مسلک اعتدال' کا جواب دیا گیا ہے۔

مولانا محمد نصرت اللہ مالیر کوٹلوی بینات

## کتاب دو اسلام از ڈاکٹر غلام جیلانی برق

ڈاکٹر غلام جیلانی برق مرحوم شروع میں منکر حدیث تھے اور گم کردہ راہ تھے۔ اپنے اس دور میں انہوں نے 'دو اسلام' کے نام سے ایک کتاب مرتب کر کے شائع کی جس میں انہوں نے حدیث نبوی ﷺ پر بیجا قسم کے اعتراضات کئے۔ علماء اہل حدیث نے اس کا بروقت نوٹس لیا اور اس کتاب کی تردید میں کتابیں لکھیں۔ جن کی تفصیل درج ذیل ہے، چنانچہ انہوں نے انکارِ حدیث سے رجوع کر لیا۔

- ① خالص اسلام از مولانا محمد داؤد راز دہلوی
- ② رسالہ جواب دو اسلام از مولانا حافظ محمد گوندلوی
- ③ صحیح اسلام بجواب دو اسلام از مولانا عبدالعزیز رحمانی
- ④ صیانتہ الحدیث (جلد ۲) از مولانا عبدالرؤف رحمانی جھنڈا لگڑی
- ⑤ برق اسلام از مولانا ابوسعید شرف الدین محدث دہلوی

## مولانا محمد خالد سیف

### کتابت حدیث تا عبدتالبعین

مولانا عبدالغفار حسن [ولادت ۱۳۳۱ھ بمطابق ۱۹۱۳ء]

عظمت حدیث: اس کتاب میں عمر پوری خاندان کے حجیت حدیث پر منتخب مقالات شائع کئے گئے ہیں، جن میں مولانا عبدالستار حسن عمر پوری، مولانا عبدالغفار حسن اور ڈاکٹر صہیب حسن، لندن کے مقالات شامل ہیں۔

## مولانا پرویسر غلام احمد حریری

حدیث رسول کا تشریحی مقام: ڈاکٹر مصطفیٰ سہامی کی کتاب 'السنۃ مکاتبتنا فی التشریح الاسلامی' کا اردو ترجمہ علوم الحدیث: یہ کتاب ڈاکٹر صحتی صالح کی عربی کتاب 'علوم الحدیث و مصطلحہ' کا ترجمہ ہے۔

## مولانا محمد ادریس فاروقی سوہدروی

### ② ضرورت حدیث

### ① انوار حدیث

ان دونوں کتابوں میں حجیت حدیث، تدوین حدیث، کتابت حدیث اور منکرین حدیث کے اعتراضات کا جائزہ لیا گیا ہے۔

**فائدہ دین سے گذارش:** فاضل قارئین اگر اس فہرست میں بعض کتابوں کو غیر موجود پائیں تو ازراہ کرم اس سے ادارہ محدث کو آگاہ کریں تاکہ آئندہ شماروں میں تکمیلی فہرست میں اسے شامل کیا جاسکے۔ اداہ